

మరలా ఎప్పుడో? ఎక్కడో?

వేదగ్రంథాలు, ఋషీశ్వర వర్గాలు ఈ దైవ సృష్టిలో పదునాలుగు లోకాలున్నవని చెబుతున్నారు. పంచభూత శక్తులతో మాతృ గర్భంలో మానవ రూపం ధరించిన ఆకారంలోని పరమాత్మనుండి ఆత్మ కిరణం సూర్య భగవానుని ద్వారా ప్రవేశించడంతో మానవ జన్మ ఈ భూమిపై ప్రారంభం అవుచున్నది. ఆ తదుపరి అమ్మ, నాన్న, సోదరక్రమం. గురువు, బంధువులు, స్నేహితులు, శత్రువులు, జీవితభాగస్వామి, సంతానం ఇలా ఒకదాని తరువాత ఒకటి ఈ మానవ జన్మకి ప్రాప్తించుచున్నవి. ఆ తదుపరి జీవనం, జీవన విధానం, ఎంతో సంతోషం, దుఃఖం, ఆనందం, ఆప్యాయత, అభిమానం మున్నగు పదాల చుట్టూ మానవ జీవనం పెనవేసుకొంటుంది. ఎంతో ప్రేమ, ఎంతెంతో గాఢ ప్రేమాభిమానాలు.

ఇవి అన్ని ఈ జన్మలో ఈ భూమిపై మనిషికి జన్మతః ప్రాప్తించుచున్నవి. మరణం తదుపరి జననం ఉన్నదనేది అత్యంత ఖచ్చితమైన విషయం. దీనిని వేదాలు ఏనాడో వివరించాయి. ఈ వేద వివరణలోని ఒక భాగాన్ని శ్రీకృష్ణ పరమాత్మ భారత యుద్ధ ప్రారంభంలో మనిషి కర్త సిద్ధాంతంగా వివరించారు. అదే మన భగవద్గీత. దీనిని ముందుగా విన్నవాడు అర్జునుడు. అదే సమయంలో మౌనంగా యుద్ధ రథంపై జెండా రూపంలో అభిరోహించిన ఆంజనేయుడు విన్నాడు. ఏది ఏమైనా ఈ భూమిపై మనిషికి బంధాలు ఏర్పడి జీవనం కొనసాగుచున్నది. ఆ మనిషికి మరణం ప్రాప్తించిన తరువాత ఆ ఆత్మ మరో లోకంలో మరో గర్భంలో జన్మించడం జరుగుచున్నది. ఆ తరువాత ఆ ఆత్మ మరలా మరో లోకంలో జన్మించడం, మరో జీవనం, మరో బంధము, మరో తల్లి, తండ్రి, సోదర బంధుగణాలు. ఇలా ఇలా 'ఆత్మ' యొక్క జీవన ప్రయాణ క్రియ కొనసాగుచున్నది. ఆత్మకి ఒక జన్మలో తారసపడి లేదా ఏర్పడిన బంధాలు మరలా అనేక వస్తువులతో అదే విధంగా ఏర్పడటం లేదు. అంచేతనే 'మరలా ఎప్పుడో ఎక్కడో' ఆ కలయిక అనేది దైవ రహస్యం. ఈ జన్మలో ఏర్పడిన కలయిక అత్యంత విలువైనది. ఈ జన్మలో పరస్పరం ఋణం ఉంచుకొంటే మరలా మరోజన్మలో కలవక తప్పదు. గత ఋణ శేష బంధాలే ఈ జన్మలోజీవన బంధాలు.

- పి. గీలరాజు సిద్ధాంతి